

૩૧) ગુનાહના સ્વીકારની બાબતમાં હઝરત (અ.)ની દુઆ કે જેને નમાઝે શબ પછી પઢતા હતા

બિસ્મિલ્લાહિર રહમાનિર રહીમ

અય અલ્લાહ ! અય કાયમી અને શાશ્વત બાદશાહીવાળા ! અને લશ્કર તેમજ વિપુલ સમર્થકો વગર મજબૂત હુકૂમત કરવાવાળા ! અને એવી ઈજ્જત અને ઉચ્ચતાવાળા કે જે સદીઓ, વર્ષો, યુગો અને દિવસો વિતવા છતાંય હંમેશાં તેમજ યથાવત રહેનાર છે. તારી બાદશાહી એવા વર્ચસ્વવાળી છે કે જેના પ્રારંભની કોઈ હદ નથી કે ન તો તેના અંતની કોઈ અંતિમ સીમા છે. અને તારા શાસનનો પાયો એટલો બધો બુલંદ છે કે સઘળી વસ્તુઓ તેની બુલંદીને સ્પર્શવા માટે અસમર્થ છે અને પ્રશંસા કરનારાઓની અનંત પ્રશંસા તારી આ બુલંદીના સૌથી નીચા દરજ્જા સુધી પણ પહોંચી શકતી નથી. જેને તેં તારા માટે ખાસ કર્યો છે તે ગુણોનો સમૂહ તારી બાબતમાં હેરાન પરેશાન છે અને તારી ગુણગાથા તારી પ્રશંસાની પાત્રતા સુધી પહોંચવા માટે અસમર્થ છે અને નાજુક કલ્પનાઓ તારી મહાનતા આગળ હેરાન પરેશાન છે. તું એ અનાદિકાળનો ખુદા છે કે જે અનાદિકાળથી એવો ને એવો જ છે અને હંમેશને માટે પરત થયા વગર એવો જ રહેવાનો છે.

હું તારો એવો બંદો છું કે જેનો અમલ નિર્બળ છે અને ઉમેદની પૂંજી વધારે છે. મારા હાથમાંથી સંપર્ક અને સંબંધનાં બંધનો જતાં રહ્યાં છે પરંતુ એ સંબંધ કે જે તારી રહેમતે જોડી દીધો છે તે અકબંધ છે અને આશાઓના વસીલા પણ એક પછી એક ટૂટી ગયા છે પરંતુ તારી માફી અને દરગુઝરનો વસીલો કે જેના ઉપર મારો આધાર છે તે અકબંધ છે. તારી ઈતાઅત અને ફરમાબરદારી કે જેની ગણના થઈ શકતી નથી તે નહિવત છે અને જે ગુનાહોમાં હું બંધાયેલો છું તે ખૂબ જ વધારે છે. તારા કોઈ બંદાને માફ કરી દેવો તે તારા માટે મુશ્કેલ નથી પછી તે કેટલોય ખરાબ કેમ ન હોય. તો પછી મને પણ માફ કરી દે.

અય અલ્લાહ ! તારું ઈલ્મ સઘળા ગુપ્ત આ'માલો પર છવાયેલું છે અને તારા ઈલ્મ અને જાણકારીની આગળ દરેક ગુપ્ત વસ્તુ પ્રગટ અને જાહેર છે અને સુક્ષ્મથી સુક્ષ્મ બાબતો પણ તારી નજરોથી ગુપ્ત નથી કે ન તો પડદાની અંદર રહેલાં રહસ્યો ગુપ્ત છે. તારો એ દુશ્મન (શયતાન) મારા ઉપર વિજયી બન્યો છે કે જેણે મારા માર્ગદર્શક-વિહોણા હોવાની બાબતમાં તારી પાસે મોહલત માગી અને તેં તેને મોહલત આપી અને મને ગુમરાહ કરવા માટે ક્યામતના દિવસ સુધી ફુરસદ માગી અને તેં તેને ફુરસદ આપી અને જ્યારે હું વિનાશકારક સગીરા ગુનાહો અને બરબાદ કરનારા કબીરા ગુનાહોથી તારા પાલવમાં આશરો લેવા માટે આગળ વધી રહ્યો હતો ત્યારે તેણે આવીને મને પાડી દીધો અને જ્યારે હું ગુનાહ માટે દોષી ઠર્યો અને મારાં કુકર્મોને કારણે તારી નારાજગીનો ભોગ બન્યો તો તેણે પોતાના છળકપટની લગામને મારી તરફ ફેરવી અને તેની નાસ્તિકતાભરી વાણી સાથે મારી સમક્ષ આવી ગયો અને મારી આગળ બેઝારી પ્રગટ કરી અને પછી મારા તરફથી પીઠ ફેરવીને ચાલ્યો ગયો અને મને ખુલ્લા મેદાનમાં તારા પ્રકોપની સામે એકલો મૂકી દીધો અને તારી સજની મંઝિલમાં મને ખેંચી તાણીને લઈ આવ્યો એવી હાલતમાં કે એ વખતે ન તો કોઈ મારી ભલામણ કરનાર હતો કે ન કોઈ આશરો આપનાર હતો કે જે મને તારા અઝાબથી આશ્વાસન આપે અને એ વખતે ન તો કોઈ ચાર દીવાલોવાળું મકાન હતું કે જે મને તારી નજરોથી છુપાવી શકે કે ન કોઈ આશ્રયસ્થાન હતું કે જ્યાં તારા ડરથી આશરો લઈ શકું.

હવે આ મંઝિલ મારા માટે આશરો માગવાની છે અને આ જગ્યા મારા ગુનાઓની કબૂલાત કરવાની છે. તેથી એવું ન થાય કે તારી કૃપાના દામન (ની વિશાળતાઓ) મારા માટે સંકુચિત થઈ જાય અને ક્ષમા અને માફી મારા સુધી પહોંચવા પણ ન પામે કે ન તો હું તૌબા કરનારા બંદાઓમાં સૌથી વધારે નિષ્ફળ સાબિત થાઉં કે ન તો તારી પાસે આશાઓ લઈને આવનારાઓમાં સૌથી વધારે નાઉમેદ રહું.

(બારે ઈલાહા !) મને માફ કરી દે એટલા માટે કે તું માફ કરનારાઓમાં સર્વશ્રેષ્ઠ છે. અય અલ્લાહ ! તેં મને (ઈતાઅતનો) હુકમ આપ્યો પરંતુ હું તેને બજાવી લાવી ન શક્યો અને (તેં મને ખરાબ આ'માલથી) રોક્યો પરંતુ હું તેનો દોષી થતો રહ્યો અને ખરાબ વિચારોએ જ્યારે ગુનાહોને સુંદર રૂપમાં બતાવ્યા તો (તારા હુકમોમાં) મેં કમી કરી. હું ન તો રોઝા રાખવાને કારણે દિવસને સાક્ષી બનાવી શકું છું કે ન નમાઝે શબને કારણે રાતને મારી ઢાલ બનાવી શકું છું કે ન તો કોઈ સુન્નતને મેં જીવતી રાખી છે કે જે મારાં વખાણ કરે એવી આશા રાખું સિવાય તારી બાબતો કે જે તેમને નષ્ટ કરે. તે દરેક રીતે તબાહ અને બરબાદ થઈ ગયો અને નવાક્લિના ફઝલો શરફને કારણે પણ તેમને તારો વસીલો બનાવી શકતો નથી. પરિસ્થિતિ એ છે કે તારી વાજિબ બાબતોની ઘણી બધી શરતોથી ગફલત કરતો રહ્યો અને તારા હુકમોની સીમાઓ સાથે પણ ચેડાં કરતો કરતો શરીઅતના દામનને ફાડતો રહ્યો અને કબીરા ગુનાહોનો દોષી થતો રહ્યો જેની બદનામી માત્ર તારી ક્ષમા અને રહેમતના દામનથી જ ઢંકાયેલી છે.

આ (મારું સ્થાન) એવા માણસનું સ્થાન છે કે જે તારાથી લાજ શરમ કરતો કરતો પોતાના નફસને કુકર્મોથી રોકતો હોય અને તેના પર નારાજ હોય અને તારાથી રાજી હોય અને તારી સામે ભયભીત દિલ અને ઝુકેલી ગર્દન અને ગુનાહોના બોજવાળી પીઠ સાથે આશાઓ અને ઉમેદોની હાલતમાં સીધો ઊભેલો હોય અને તું એ બધાથી વધારે લાયક છે કે જેનાથી તેમણે આશા રાખી અને તે બધાયથી વધારે હકદાર છે કે જેનાથી તે ભયભીત અને ડરેલો બન્યો.

અય મારા પરવરદિગાર ! જ્યારે મારી હાલત આવી છે તો મને પણ એ જ વસ્તુ આપ કે જેનો હું ઉમેદવાર છું અને એ વસ્તુથી મને સંતુષ્ટ કર કે જેનાથી ભયભીત છું અને તારી રહેમતના ઈનામથી મારા ઉપર ઉપકાર કર એટલા માટે કે તું એ બધા જ લોકોથી વધારે સખી અને કૃપાળુ છે કે જેમને સવાલ કરવામાં આવે છે. અય અલ્લાહ ! જ્યારે તેં

મને તારી ક્ષમાના પાલવમાં છુપાવી દીધો છે અને સમકક્ષોની સાથે આ નાશવંત ઘરમાં કૃપા અને મહેરબાનીનો જામો પહેરાવ્યો છે તો તું શાશ્વત ઘરની બદનામીઓથી પણ આશરો આપ એ જગ્યાએ કે જ્યાં નિકટવર્તી ફરિશ્તાઓ, પ્રતિષ્ઠત પયગમ્બરો, શહીદો, સદાચારી લોકો બધા ત્યાં હાજર હશે, કેટલાક તો પડોશીઓ હશે કે જેમનાથી હું મારાં કુકર્મોને સંતાડતો રહ્યો છું અને કેટલાક નજીકના સંબંધીઓ અને મોટા માણસો હશે કે જેમનાથી હું મારાં ગુપ્ત કાર્યોમાં લાજ શરમ અનુભવતો આવ્યો છું.

અય મારા પરવરદિગાર ! મેં મારો ઢાંકપિછોડો કરવામાં તેમના ઉપર ભરોસો ન કર્યો અને અય પરવરદિગાર ! મગફેરતની બાબતમાં, તારા ઉપર વિશ્વાસ મૂક્યો છે અને તું એ બધા જ લોકોથી વધારે ભરોસાપાત્ર છે કે જેમના ઉપર વિશ્વાસ કરવામાં આવે છે. અને એ બધા કરતાં વધારે અર્પણ કરનારો છે કે જેમની તરફ રજૂ થવાય છે અને એ બધાંયનાં કરતાં મહેરબાન છે કે જેની સમક્ષ દયાની યાચના કરવામાં આવે છે. આથી મારા ઉપર રહમ કર.

અય અલ્લાહ ! તેં મને પરસ્પર જોડાયેલાં હાડકાં અને સાંકડા માર્ગોવાળી અસ્થિ શ્રંખલામાંથી, સાંકડા અને સંકુચિત ગર્ભાશયમાં કે જેને તેં પડદાઓમાં સંતાડી રાખ્યું છે, તેમાં એક ગંદા પાણી (નુત્ફા)ની અવસ્થામાં ઊતાર્યું કે જ્યાં તું મને એક હાલતમાંથી બીજી હાલતમાં ફેરવતો રહ્યો એટલો સુધી કે તેં મને એ હદ સુધી પહોંચાડી દીધો કે જ્યાં મારા ઘાટની સંપૂર્ણતા થઈ ગઈ. પછી મને અંગો અને અવયવો આપ્યા જેમકે તેં તારી કિતાબમાં વર્ણન કર્યું છે કે (હું) પહેલાં નુત્ફો હતો, પછી જામેલું લોહી બન્યો પછી માંસનો એક લોથડો (લોચો) પછી હાડકાંનું એક માળખું પછી તે હાડકાં પર માંસનાં પડ ચઢાવી દીધાં પછી તારી ઈચ્છા મુજબ એક જુદા જ પ્રકારની મખ્લૂક બનાવી દીધી અને જ્યારે હું તારી રોઝીનો મોહતાજ બન્યો અને કૃપા અને ઉપકારની સહાયતાથી બેફિકર ન રહી શક્યો તો તેં એ વધેલા ખાવા-પીવામાંથી કે જેને તેં તારી એ બંદી (કનીઝ) માટે ચાલુ કરેલ

હતું, તેને કે જેના પેટમાં તેં મને રાખ્યો હતો અને જેના ગર્ભાશયમાં રાખ્યો હતો ત્યાં મારી રોઝીની વ્યવસ્થા કરી દીધી.

અય મારા પરવરદિગાર ! આ બધી પરિસ્થિતિઓમાં અગર તું પોતે મને વ્યવસ્થા પર છોડી દેત અથવા મારી જ શક્તિના હવાલે કરી દેત તો તે વ્યવસ્થા હું કરી જ ન શકત અને શક્તિ મારાથી દૂર રહેત પરંતુ તેં મારી કૃપા અને ઉપકારથી કોઈ દયાળુ અને મહેરબાનની માફક મારા ઉછેરની વ્યવસ્થા કરી તેનો સિલસિલો તારી અસીમ કૃપાને કારણે અત્યાર સુધી ચાલું છે જેથી કરીને હું તારા સદ્વ્યવહારથી કદી વંચિત રહ્યો નથી કે ન તો તારા ઉપકારોમાં કોઈ વિલંબ થયો છે. પરંતુ આમ છતાં મારું યકીન અને વિશ્વાસ શક્તિશાળી ન થયા કે હું માત્ર આ કાર્ય માટે વક્ફ થઈ જાઉં કે જે તારી નજીક મારા માટે વધારે ફાયદાકારક છે. (એટલા માટે યકીનીનો હેતુ એ છે કે) કુધારણા અને અશક્તિએ યકીનની બાબતમાં મારી (જીવનની) લગામ શયતાનના હાથમાં છે. એટલા માટે હું તેની ખરાબ સોબતની અને નફસની ફરમાબરદારીની ફરિયાદ કરું છું અને તેના અધિકારથી તારા પાલવમાં રક્ષણ અને સુરક્ષા ઈચ્છું છું અને તને આજીજીપૂર્વક યાચના કરું છું કે તેના છળકપટના મુખને મારા તરફથી ફેરવી દે અને તને સવાલ કરું છું કે મારી રોઝીની સરળ વ્યવસ્થા પેદા કર.

તારા જ માટે પ્રશંસા અને ગુણગાન છે કે તેં પોતે જ ઉચ્ચ કક્ષાની નેઅમતો અર્પણ કરી અને ઉપકાર અને ઈનામ ઉપર (દિલમાં) શુક્રને પહોંચાડી દીધું. તું મોહંમદ (સ.) અને તેમના વંશજો પર રહેમત વરસાવજે અને મારા માટે રોઝીને સહેલી અને સરળ બનાવી દે અને જે વિચાર મારા માટે નક્કી કર્યો છે તેના ઉપર સંતોષની શક્તિ આપી દે અને જે ભાગ મારા માટે નિર્ધારિત કર્યો છે તેના ઉપર મને રાજી કરી દે અને જે શરીર કામમાં આવી ચૂક્યું છે અને જે ઉંમર પસાર થઈ ચૂકી છે તેનો તારી ઈતાઅતના માર્ગમાં અનુભવ કર. નિઃસંદેહ તું રોઝીની વ્યવસ્થા કરનારાઓમાં સૌથી શ્રેષ્ઠ છે.

બારે ઈલાહા ! હું એ આગથી આશરો માગું છું કે જેના દ્વારા તૈં તારા નાફરમાનોને સખત રીતે પકડ્યા છે અને જેનાથી તૈં એ લોકોને કે જેમણે તારી પ્રસન્નતા અને રજામંદીથી મોઢું ફેરવી લીધું, તેમને ડરાવ્યા, ધમકાવ્યા છે અને તે જહન્નમની આગથી આશરો માગું છું કે જેમાં પ્રકાશનો બદલો અંધારું છે કે જેનો હળવો લપકારો પણ અત્યંત કષ્ટદાયક અને જે કેટલાય ગાઉ દૂર હોવા છતાં (ગરમી અને જલનની દૃષ્ટિએ) નજીક છે અને એ આગથી રક્ષણ માગું છું કે જે અંદરો અંદર એક બીજાને ખાઈ જાય છે અને એકબીજા ઉપર આક્રમક હોય છે અને એ આગથી આશરો માગું છું કે જે હાડકાંને ભસ્મ કરી દેશે અને દોઝખીઓને ઉકળતું પાણી પાશે અને તે આગથી આશરો માગું છું કે જે તેની સામે આજીજી કરશે તેના ઉપર દયા નહીં ખાય અને જે તેને રહમની યાચના કરશે તેના ઉપર રહમ નહીં કરે અને જે તેમની સામે નમ્રતા કરશે અને પોતાની જાતને તેના હવાલે કરી દેશે તેના ઉપર કોઈ પણ પ્રકારનો ઘટાડો કરવાનો તેને અધિકાર નહીં હોય. તે દર્દનાક અઝાબ અને અતિશય યાતનાવાળા ભડકાઓની વ્યવસ્થા સહિત તેનામાં રહેનારાઓની વ્યવસ્થા કરશે.

(બારે ઈલાહા !) હું તારી સમક્ષ આશરો માગું છું જહન્નમના વીંછીઓથી કે જેમનાં મોં ખુલ્લાં હશે અને તે સાપોથી (આશરો માગું છું કે) જે દાંતોને કચકચાવીને ફુંફાડા મારી રહ્યા હશે અને તેના ઉકળતા પાણીથી "(આશરો માગું છું કે) જે આંતરડાને અને દિલને ટુકડે ટુકડા કરી દેશે અને (છાતીઓને ચીરી નાખીને) દિલોને બહાર કાઢી નાખશે. ખુદાયા ! હું તારી પાસે શક્તિ માગું છું એ બાબતોની કે જે આગથી મને દૂર કરે અને તેને પાછળ ખસેડી નાખે. ખુદાવંદા ! મોહંમદ (સ.) અને તેમના વંશજો પર રહેમત વરસાવજે અને મને તારી પ્રચંડ રહેમત દ્વારા આ આગથી આશરો આપ અને માફીની સુંદર પધ્ધતિથી કામ લેતાં લેતાં મારા અપરાધોને માફ કરી દે અને મને વંચિત અને નિષ્ફળ ન કર.

અય આશરો આપનારાઓમાં સર્વશ્રેષ્ઠ આશરો આપનાર ખુદાયા ! તું સખ્તી અને

મુસીબતથી બચાવે છે અને સારી નેઅમતો અર્પણ કરે છે અને જેવું ઈચ્છે છે એવું કરે છે અને તું દરેક વસ્તુ પર કુદરત ધરાવે છે. અય અલ્લાહ ! જ્યારે પણ નેક માણસોનો ઝીક આવે તો મોહમંદ (સ.) અને તેમના વંશજો પર રહેમત વરસાવજે અને જ્યાં સુધી દિવસ-રાતના આવાગમન નિત્યક્રમ ચાલુ રહે ત્યાં સુધી તું મોહમંદ (સ.) અને તેમના વંશજો પર રહેમત વરસાવજે એવી રીતે કે જેનો સંગ્રહ કદી સમાપ્ત ન થાય અને જેની ગણતરી કદી થઈ ન શકે. એવી રહેમત કે જે જગતના વાતાવરણને ભરી દે અને જમીન અને આકાશને ભરી દે. ખુદા ! તેમના ઉપર રહેમત નાઝિલ કરે એટલી હદ સુધી કે તે રાજી થઈ જાય અને ખુશનૂદી પછી પણ એમના ઉપર અને એમના વંશજો પર રહેમત નાઝિલ કરતો રહે, એવી રહેમત કે જેની કોઈ હદ ન હોય, કોઈ અંત ન હોય, અય સઘળા રહમ કરનારાઓમાં સૌથી વધારે રહમ કરનારા ! ★